

# IL-BIBBJA BHALA LETTERATURA

Ta' K. SANT

## I

**N**ISTHAJJEL lil xi hadd ighidli qatt ma smajna li l-Bibbja hi letteratura; dejjem kien minn ghalina li l-Bibbja hi ktieb t'Alla fejn fiha nsibu t-tagħlim religjuż u xi stejjer li għandhom x'jaqsmu mall-poplu Lhudi u l-Hajja ta' Gesù; il-bqija ma nafux li hemm xi għniel letterarju kif għandu jkun hemm f'kull ktieb li jkun jixraqlu l-isem ta' letteratura. Il-Bibbja hi l-ikbar letteratura li d-dinja għandha u l-iktar waħda li kellha qawwa fuq it-tneissil u t-trawwim taċ-civiltà ta' l-Ewropa sew fil-qasam tal-ħsieb, kemm fil-qasam ta' l-arti letterarja, biex ma ngħidx fl-arti kollha. Dawk kollha li għandhom l-inqas idea tal-letteratura Ingliża, jaŋu tajjeb il-post li għandha fil-letteratura Ingliża l-Authorized Version li l-protestanti għadhom jinqded biha sal-lum. U Santu Wistin, il-Professor tar-Rettorika Klassika Latina, sqarr: *Meta jiena nkun f'ħimti lil dawn il-kittieba Mqaddsa jiena nħoss mħuw biss li huma l-egħref, iżda wkoll l-ikbar fis-sengħa tal-għniel.* (De Doctrina Christiana VI. 9).

Fuq dan bi ħsiebni nitkellm f'din is-sensiela ta' artikoli: naraw għax il-Bibbja hi letteratura fis-sens tabilhaqq tal-kelma; u naraw x'effett jista' jkollha fuq il-kitba Maltija l-kelma t'Alla miġbura u miktuba fiha. Fl-ewwel wiehed naraw in-natura letterarja tal-Bibbja, fit-tieni naraw il-poeżija li fiha, fit-tielet il-proża u fl-aħħar nistudjaw x'effetti jista' jkollha fuq il-kitba Maltija.

Qabel nibdew irrid ngħid kelma: Il-Bibbja hi l-kelma ta' Alla, hekk tghallimna l-Knisja u hekk għandna nemmnu; iżda l-Bibbja hi kelma tal-bnednin ukoll; il-kelma t'Alla twaħħdet mal-kelma tal-bniedem bħalma l-Iben t'Alla sar bniedem: *Verbum caro factum est.* F'dawn l-artikoli se nqisu l-kelma t'Alla, il-Bibbja, bħala kelma tal-bniedem biex naraw il-libsa li hadet fil-moħħ u l-kitba tal-Kittieba Mqaddsa mghejjunin mill-Ispirazzjoni divina.

X'nifhma qabel xejn meta ngħidu letteratura? B'din il-kelma nifhmu dik il-gemgħa ta' kotba miktuba bis-sengħa u

hsieb li tghaxxaq u tghallem; u kif din il-gemgħa meħuda f'daqqa turina bħal mera l-hsieb ta' poplu sħiħ, hekk il-koiba meħuda wiehed wiehed juruna l-hsieb u l-għaqal ta' kittieb wiehed, li jgħażluh minn kittieba oħra fl-istess gemgħa ta' kotba.

Din id-definizzjoni taqta' barra dik il-kitba kollha li hsiebha hu iktar li tghallem milli tqanqal u tghaxxaq: bħalma ngħidu ahna ktieb tal-matematika jew xjenza li juruna iktar x'jigri barra minn qalb il-briedem milli gēwwa fih. Ktieb letterarju min-naha l-oħra jgħaxxaqna billi jqanqlilna qlubna u jdaw-lilna mobħna.

Kull poplu, primitiv jew iċċivilizzat, sew fl-imghodi, kemm illum, għandu l-letteratura tiegħu: qalb il-popli primitivi fil-għana u rakkonti popolari tagħhom li jgħaddu minn nisel għal nisel bil-romm u fost il-popli iċċivilizzati fil-kitba tas-sengħa. Sas-seklu l-iehor konna naħsbu li s-sengħa tal-kitba bdiet fil-Greċja u Ruma; iżda l-lum wara l-istudju tal-Lvant tal-Qedem nafu tajjeb li kien hemm letteraturi għonja u sbieħ sa min nofs it-tielet millenju qabel Kristu fil-Mesopotomaja u l-Egittu u iktar tard f'Kanghan u fl-Anatolja, letteratura li kixfet għad-dawl tax-xemx l-ingħażqa ta' l-għorrief li sabuha minqusa fil-madum tat-tafal mohni fil-Mesopotamja u x-xtut ta' Kanghan u fuq il-granit tal-Piramidi u l-Imqades bla qies ta' l-Egittu. F'nofs it-tieni millenju kien hemm il-letteratura tal-poplu ta' Ugarit, illum Ras Xamra, li minnu tniisslu l-Feniċi. Minn tmien it-tieni millenju sa tmien l-ewwel millenju qabel Kris u bdiet, trawmet u warrdet letteratura oħra li kellha tinħass fuq iċ-ċiviltà tad-dinja sa jiemna u tibqa' tinħass sa l-aħbar tad-dinja: il-Bibbja, il-letteratura tal-Lhud.

F'dawn il-letteraturi nsibu l-hsieb kollu ta' l-Lvant tal-qedem, li minnu hadu li setgħu l-Griegi u bnewh mal-hsieb tagħhom. Il-Bibbja twieldet fil-Lvant tal-qedem għalhekk fiha nsibu hafna milli nsibu fil-letteraturi li semmejna; minnhom il-Lhud hadu hafna mill-material li nsibu f'kitbiethom. Iżda għalkemm dan il-poplu kien poplu żgħir fil-għadd u fil-medda ta' artu; għalkemm kien poplu li ma ħalla l-ebda statwa jew xogħol ieħor artistiku, insibu li sebaq bil-bosta lill-popli oħra ġirien u ta' zmienu fil-hsieb u fl-arti letterarja. Hu ħa minn għandhom, iżda għaġen dan il-materjal b'moċ li tah bixxa għdida għal kollox. L-iktar għal dak li hu hsieb dwar il-ħolqien,

Alla u d-Dinja. Tabilhaqq hawn qiegħed il-kobor tal-ġens Lhudi. Huwa ta lid-dinja l-monoteiżmu li tniessel fi żmien il-Patrijarki, ttfarfar fi żmien Mose', hargu l-implikazzjonijiet morali kollha tiegħu fi żmien il-Profeti; fl-ahħar warrad fil-fidi Nisranija fi żmien Kristu. B'hekk naraw li dan il-wirt li aħna wiritna ġej minn għand il-Lhud u dan jurina l-għaqda u r-rabta li l-Ewropa għandha mal-Lvant tal-qedem li minnu hadet l-ikbar kixfa importanti jġġifieri l-kixfa ta' Alla wieħed li minnu ġej u fih jintemm kollox.

Għal-Lhud kien hemm tliet hwejjeg li fihom kien jin-gabar kollox: Alla, il-Holqien u l-Bniedem. Bejn dawn it-tlieta kien hemm għaqda: Alla li halaq kollox ma kienx forza għamja bħalma kienu l-Allat foloz tal-pagani, li ma kinux għajr il-forzi tan-natura ippersonifikata u mogħtija l-hajja tal-bniedem; huwa kien persuna mimlija għeri, qawwa u qdusija marbut mill-ligħ tiegħu nnifsu. Alla kien fil-holqien, iżda barra minnu u fuqu, ma kinetx biċċa mill-holqien bħalma kienu l-allat foloz ta' ġirienhom. Il-Lhud kellhom l-eqqel mibegħda lejn dawk l-allat foloz li kienu gideb. Alla mis-smewwiet kien jiehu hsieb il-Holqien, u jmexxi kollox.

Il-Lhudi kien iħares lejn il-holqien u jtgħaxxaq bih mhux għalih innifsu bħalma ngħidu aħna għamel Shelley meta għanna lill-bilbla jew Keats li-rozinjol; imma fih kien jara l-mera tal-qawwa, il-kobor u l-ġmiel t'Alla nnifsu. Għall-pagani, in-natura kienet ġemgħa ta' allat, għal-Lhudi n-natura ma kinetx Alla, iżda mera ta' ġmielu, fiha hemm raġġ ta' ġmielu, u sebh: *Is-smewwiet u l-art huma mimlija b'sebħek*. Jistqarru l-anġli fil-viżjoni lill-Profeta Isaija. Fir-ragħad jilmah il-qawwa t'Alla li nefah f'wiċċ Adam; f'din il-figura jfisser ir-rabta bejn l-eternità t'Alla, u hekk mill-bqija.

Il-Lhudi jħares lejn Alla, iħares lejn il-holqien u fl-ahħar iħares lejha innifsu, u jilmah il-misteru tal-bniedem. Jintebah li f'din il-blejqa hemm kobor u qawwa min-naħa, u djuflja mill-oħra. Jista' jaħkem il-holqien u jgħarfuh, iżda jħossu dgħajjef quddiemu, jista' jaħkem u jaħseb u għalhekk iħoss ruhu xbiha t'Alla li nefah f'wiċċ Adam. f'din il-figura jfisser ir-rabta bejn Alla u l-bniedem li mhux biss f'insab fil-ħbiberija li Alla għand lejn il-bniedem, iżda fin-natura tiegħu stess. L-allat tal-pagani ma kienx jimpurtahom mill-bniedem ħlief biex jaqduhom, għalhekk kienu maħluqa, iġħidulna l-Mesopotani f'Enuma

Blix, iżda Alla tal-Lhud ma kienx hekk; kien jiehu hsieb il-bniedem u jnaxxih għad-destin li għalih haqqu; li jgħid li lill-unifsu u lill-holqien. Hekk il-bniedem fil-holqien iħoss li qed iġix f'dar missieru.

Il-Lhudi kellu idea ta' l-istorja individwali u soċjali: individwali għaliex kull bniedem għandu jithabat biex ikun qaddis: *tamim u sadiq*. Kienu jgħidu l-Lhud; minn twelidu sa mewtu l-bniedem hu mitluf f'din it-taqbida biex iżomm fuq it-triq it-tajba: dwar il-hajja pubblika mbagħad il-Lhudi kien jemmnen li l-futur tiegħu f'idejn Alla u kolloxx għad imur għall-aħjar u jerga' għal żmien Adam u Eva. Mhux li Alla fassal xi haġa fissa mill-bidu bħalma kienu jemmu l-Eġizzjani, imma li Alla qed inaxxi l-istorja għall-hsieb tiegħu u jfikkell kemm ifikkell il-bniedem dan il-hsieb il-lum jew għada jsehh, minn dan jiġi li l-istorja universali mhix haġ'ohra hliet għieda bejn Alla u l-hażen tal-bniedem; u din il-għieda bejn il-grazzja u l-passjoni tal-bniedem, biex ninqadew bi kliem modern, insibuha mill-ewwel pagna sa l-aħbar waħda tal-Bibbja. F'din it-taqbida, Alla għażel lil-Lhud biex ikunu huma l-armata tiegħu; ma għażilhomx għall-privileġġi, iżda biex iservu; u minnu tmissel il-poplu magħżul il-Gdid, il-Knisja ta' Kristu.

Din kienet il-filosofija tal-hajja tal-Lhud: filosofija li qatt ma kienet mahlula mir-religjon bħalma kienet fil-Greċja. Għan-nies tal-Lvant tal-Qedem ma kienx hemm fir-da bejn hajja u hsieb religjuż, u hajja u hsieb profan.

Għalina bħalissa hu ta' siwi li nkunu nafu kif wasal u fisser dawn il-hsebijiet hekk kbar u għolja, li bħallhom kienu għadhom qatt ma deheru fid-dinja. L-ewwelnett għandna nku-nu nafu li l-mod li bih naħsbu aħna u nfissru hsebijietna għandu bħala bażi tiegħu s-silloġiżmu mfassal minn Aristotli u d-definizzjoni astratta, kiesha u bierda. Minn haġa cara naslu biex nagħrfu haġa mistura. Qabel il-Griegi fil-Lvant, il-bniedem kien jimxi fuq prinċipju u metodi oħra. Għalih il-hsieb astratt magħtuh għal kolloxx mir-realtà soġġettiva ma kienx jeżisti u kien jimxi bl-infuwizzjoni. Kien konkret fil-hsieb tiegħu u, barra dan, hsieb għalih innifsu bla ma jasal għall-għamil ma kien jiswaxejn; taħseb biex taħdem u tisser hsiebek biex iġġiegħel lil haddiehor jaħseb bħalek halli hu wkoll jagħmel dak li tridu. Minn dan jiġi li meta l-Orientali kien jikkellem jew jik-teb, hsiebu kien li jipperswadi biex idawwal il-moħħ, iqanqal

in-nieda u l-passjoni ta' min jisimghu jew jaqrah. Intuwizzjoni, nuqqas ta' definizzjoni u sillogizmu, huma l-bazi tal-hsieb Orjentali u Lhud. Ghalix ghal-kemm il-Lhud ma kinux jaqblu ma girienhom eqdem minnhom fit-twemmin taghhom, kienu jaqblu maghhom fil-metodi ta' hsiebhom u t-tfissir taghhom.

Fittex fil-Bibbja kollha u tara kif ma ssib l-ebda definizzjoni, lanqas fil-Vangeli stess. Fl-Ezodu Mosè staqsa lil Alla x'ighdilhom meta l-Israelin isaqsu minn baghtu. Alla wiegħbu: *Jien li Jien. Hekk tghid lil Uhed Israel, Jahwe: "Jien bagħatni.* U Gesù meta jghid x'inhu hu nnifsu jghid: *Jien hu l-hajja.* Dawn ma humiex definizzjonijiet, iżda xbihat ta' realtà li tinsab fil-oġġett imfisser. Minn dan tigi haġ'ohra importanti għall-istudju ta' l-istil tal-kitba Orjentali: fiha nsibu immaginazzjoni mill-aqwa, simbolizmu, u x-xejra qawwiya tal-kittieb li jaħsad lil min jaqrah jew jisimghu bis-saħħa ta' kuntrasti u ripetizzjoni li għal min ma jintebaħx b'dawn il-bixriet tal-hsieb Orjentali jitfixkel u jiddejjaq; ain hi r-raguni li haħna minna mdorrijin bil-letteraturi moderni mibnija fuq il-principji letterarji, Griegi u Rumani, iħossuhom imbieghda minnhom u barranin għal kollox. Nistghu wkoll għalhekk nifmu għaliex fil-kitba Orjentali mhux l-kemm taqta' b'sikkina, bejn proza u poezija; din ta' l-aħħar tgħix fuq l-inuwizzjoni tal-hsieb u ta' l-immaginazzjoni fil-espressjoni u l-proza fuq ir-rażan ta' l-immaginazzjoni u tal-metodi tal-hsieb, hwejjeg, għidna: li ma tantx issibhom fil-ġenju tal-qedem. Iżda l-proza Orjentali għandha haġa li ma għandhiex il-proza tagħna: hi eqreb lejn l-ilsien mitkellem, u, billi qabel ma nkitbet, bosta drabi kienet imxerrda fit-tradizzjoni orali kif se naraw, insibu fiha semplicità li ġġibilna għira meta naraw kif narra ur Orjentali kellu l-hila jnissel effetti bi ftit għodda, meta aħna jkollna nahlu paġni saħħ biex niksbuhom. Minn dan li għidna jidher ċar li fil-Bibbja ma nsibux espożizzjoni sistematika tar-Rivelazzjoni bħalma nsibu fil-kotba ta' San Tumas, iżda nsibu mera tal-hajja reliġjuża tal-poplu t'Alla, u din il-hajja għandha tghaddi għewwa fina.

Il-Kotba Mqaddsa nkitbu bi tliet ilsna: Tnejn Semin u wiehed Grieg, Indoewropew, iżda nistghu nġhidu bla biza ta' xejn li l-Grieg li nsibu fil-Bibbja hu f'ruħu Semi u fil-libsà biss Grieg. Għalhekk hu importanti li naraw ftit kliem il-bixriet li jagħzlu l-ilsna Semin mill-ohra. L-ewwelnett kull kelma Semi hi mibnija fuq tliet konsonanti u xi mindaqqiet fuq erbgha

li ma jitbiddlu qatt : hekk ghandna KTB, dawn il-tliet konsonanti jhaddnu filhom l-idea generali tal-*kitba* : žid xi konsonanti jew vokali u jkollok imbagħad in-nom, il-verb, il-partiċipju, aġġettivi u l-bqija, iżda l-idea fundamentali tibqa' hemm. L-Orientali jahtaf l-essenza ta' l-oġġett, iktar milli l-idea astratta. Il-bqija għalih huwa sekondarju. Hekk insibu biss in-nom, l-oġġett, u l-verb l-għamil ta' l-oġġett ; ma nsibux għana ta' aġġettivi, ta' partikuli. U imbagħad fil-verb, fil-waqt li hemm għana ta' forom biex infissru hafna modalitajiet ta' għamil : attiv jew passiv, riflessiv jew transitiv u l-bqija ma nsibux hliet żewġ tempijiet : *perfett* u *imperfett* li jqsu l-azzjoni mhux għal dak li għandu x'jaqsam ma' żmien, imma jekk l-azzjoni hix mit-uma jew le. Dan kollu hu effett ta' kulha għidna qabel : iisna Orientali huma rifless tal-hsieb Orientali bħalma iisna Ewropej huma rifless tal-hsieb Ewropew. Għalhekk l-istil tal-*kitba* Semija hu sempliċi għall-ahħar u, għalkemm hu effettiv bil-bosta għan-narrativa u l-poeżija, hu fqir għall-espressjoni tal-hsieb astratt. Dawn huma l-kwalitajiet ta' l-Ilsien Lhudi u ta' l-Aramajk li hemm fil-Bibbja, u tal-Grieg li nsibu fl-ahħar Kotba tat-Testment il-Qadim u fit-Testment il-Ġdid kollu, li kif rajna għandu bini tista' tghid kollu kemm hu Semi.

Barra l-istil ta' l-Ilsien li bih wieħed ifisser ruħu hemm il-kategoriji letterarji : mhux il-proża jew il-poeżija iżda l-forma li biha wieħed jinqeda biex iisser dak li għandu f'moħħu u qalbu. Hekk għandna l-letteraturi Ewropej : id-dramma, l-piċka, in-novella, il-lirika u l-bqija, fil-Bibbja nsibu wkoll dawn il-kategoriji kif jinsabu fil-letteraturi l-oħra Orientali ta' l-Eġittu, Mesopotamja u Kanghan. Niltaqghu ma' kategoriji speċjali : Kosmogonija li tithaddet b'mod figurat mill-ħolqien tad-dinja, l-istorja tal-ġens Lhudi — u hawn Israel li tisboq il-ġnus kollha fil-lirika, fis-Salmi u l-innijiet oħra — legali, ġuridika, fil-Pentatewku, Proverbi, Apokalissi, li ma jinsabx fil-letteratura moderna, l-Omelija, l-Epistularju, u Profeżiji, haġa kollha kemm hi ta' Israel, ukoll fos' il-popli Orientali tal-Qedem.

Issa naraw fil-qosor kif tniisset il-Bibbja. Qabel ma deher il-poplu Lhudi fl-Orient f'nofs it-tieni millennju madwar is-sena 1500 Q.K. u iktar tard kien hemm diġà l-letteraturi u tradizzjonijiet ta' ġnus eqdem minnhom. Kien hemm diġà l-alfabet u f'kelma waħda kien hemm kollox lest għall-*kitba*. Iżda f'dawk iż-żminijiet imbiegħda meta ma kienx hemm stamparji, it-tradiz-

zjoni orali u l-memorja kellhom importanza kbira kif ghadna nsibu l-lum qalb il-bedwini tad-deżer. Fil-ghaxija għall-berah tas-sema indawra man-nar dawn kienu joqogħdu jisimghu l-grajjiet ta' missirijiethom u hekk nibtet l-ewwel xejra letterarja orali. Fi żmien Mosè ngabru t-tradizzjonijiet orali tal-Patrijarki: Abram, Izakk, Gakobb u wliedu, żdiedu magħhom il-Hrug mill-Eġittu, ir-Rebħa ta' Art Kangan fi żmien Mosè. Gożwe u l-Imħallfin. Wara t-twaqqif tal-Monarkija s-slaten kienu jzommu l-annali fl-arkivji tagħhom li minnhom ittiehed it-tagħrif biex inkitbu l-Kotba tas-Slaten u oħrajn. Wara żmien dehru l-Profeti, li kellhom il-vokazzjoni li jzommu l-poplu fuq i-triq tas-sewwa, u nsibu kitbithom imniżżla fil-Kotba tal-Profeti, iktar tard insibu l-gabra tal-Proverbji, għalkemm din kienet diġà mibdija minn żmien Salamun stess fis-seklu 9 Q.K. imma mitmuma iktar tard — Ktieb il-Għerf, l-Ekklezjasti u oħrajn. Ma' tul dan iż-żmien tnisslu wkoll is-Salmi, it-talb tal-Lhud. Wara Kristu mbagħad insibu l-Vangeli. l-Atti ta' l-Appostli, l-Ittri ta' San Pawl u l-Appostli l-oħra. Fl-aħħar l-Apokalissi fi tmiem l-ewwel seklu. Taraw li għandna letteratura li thaddan mal-1600 sena ta' storja reliġjuża. Min kiteb ma nis-għux ngħidu dejjem, niftakru biss li fl-ingħoddi ma kienx hemm *copyright* u t-tradizzjoni orali kienet timxi id f'id mat-tradizzjoni miktuba u kienu jmissu lil xulxin. Il-Bibbja hi prodott ta' poplu shih: tal-poplu Lhudi u tal-poplu Nisrani. Il-Kittieba ma kinux blief għodda f'idejn Alla biex ifissru fi kliemhom ir-ruħ ta' dan il-Poplu magħżul tal-Mulej. Dan hu li jagħti prinċipju wiehed lill-kotba kollha tal-Bibbja, għalkemm insibu divrenzji ta' stil, temperament u mod ta' espressjoni bejn ktieb u ieħor: l-evoluzzjoni tar-Rivelazzjoni u tal-ħajja u formazzjoni reliġjuża tal-Poplu t'Alla hi ċara.

\*

\*

\*

Dan kollu li għidna fuq fuq fi f'itit kliem irridu nżommu għalquddiem għajnejna u napprezzaw u nifhmu sewwa dawn il-kotba prezzjużi bhala għajn ta' tagħlim, twissija u modelli artistici mill-aqwa. Jekk hemm ħsibijiet kbar, esperjenza sinċiera u kelma ħierġa mill-qalb bilfors hemm stil għoli u arti mill-aqwa, għaliex kif iġhid il-Kardinal Newman: "Beautiful thoughts inspire beautiful styles; style is the image not only of one's subject but also in his mind".